

تصوف کیا ہے؟

<"xml encoding="UTF-8?">



ایک مختصر

”تصوف“ درحقیقت ”صوف“ سے ہے اور ”صوف“ کے معنی پشم (اون) ہیں۔ یہ ایک ایسا مکتب ہے جس کی بنیاد صوفیوں یا پشمنہ پوشوں نے ڈالی ہے، جو معنوی خود سازی اور ظواہر دنیوی سے دوری کا دعویٰ کرتے ہیں اور پوری تاریخ میں اس طرز تفکر کے گونا گوں فرقے پیدا ہوئے ہیں۔ ”تصوف“ کی تعلیمات کو نہ کلی طور پر قبول کیا جاسکتا ہے اور نہ سو فیصدی مسترد کیا جاسکتا ہے، کیونکہ اس کی تعلیمات ”صحیح دینی تعلیمات“ اور ”غلط سلیقوں کی بدعتوں“ پر مشتمل ایک ترکیب ہے۔ یہ ترکیب غلط ہے، افسوس کہ اس کا یہ نتیجہ نکلا ہے کہ خود سازی کے مراحل سے گزر کر قرآن مجید کے مطابق صحیح دینی تعلیمات پر عمل کرنے والوں پر، بعض سطحی فکر رکھنے والوں اور ظاہر بینوں کی طرف سے درویش مآبانہ تصوف کا الزام لگایا جاتا ہے۔ لیکن آیت اللہ سید روح اللہ خمینی (رہ) کے بیانات اور اس نظریہ کے بارے میں ان کے موقوف کی تحقیق کے بعد معلوم ہوتا ہے کہ، جس قدر آیت اللہ سید روح اللہ خمینی (رہ) معنوی خودسازی پر تاکید فرماتے ہیں اسی قدر موصوف صوفی نما افراد اور ان کی بدعت پر مشتمل تفکرات کی شدید تنقید کرتے ہیں۔ اس بنا پر، اگر چہ آیت اللہ سید روح اللہ خمینی (رہ) ایک برجستہ عارف شمار ہوتے ہیں، لیکن کسی صورت میں انہیں عام طور پر مشہور نام نہاد صوفی ہونے کا الزام نہیں لگایا جانا جاسکتا ہے۔

تفصیلی جوابات

جواب کی ابتداء میں ہمیں جاننا چاہیے کہ دین اسلام، ایک ایسا مکتب ہے، جو انسانوں کے لئے دنیا و آخرت میں سعادت و خوش قسمتی کا متمنی ہے اور انسان، اسلامی تعلیمات سے استفادہ کر کے اپنی مادی و معنوی ضرورتوں کو پورا کرسکتا ہے۔

قرآن مجید کا مطالعہ کرنے سے آسانی کے ساتھ معلوم ہوسکتی ہے کہ خداوند متعال نے، اپنے بندوں کو دنیا پرستی سے اختناہ کرنے اور معنویات اور عالم آخرت کی طرف توجہ کرنے کی دعوت [1] دینے کے ضمن میں اس نکتہ کی طرف بھی نشاندہی کی ہے کہ آخرت کی طرف توجہ کرنا دنیا سے متعلق تمام سرگرمیوں کو تعطیل کرکے گوشہ نشینی اختیار کرنے کے بہانہ کا سبب نہیں بننا چاہیے، بلکہ دنیوی برکتوں اور نعمتوں سے بھی استفادہ کرنا چاہیے اور شرعی معیاروں کے تحت روز مرہ فعالیتوں کو عام صورت میں جاری رکھنا چاہیے اور اسی حالت میں خداوند متعال کو بھی یاد کرنا چاہیے۔ [2]

اس بنا پر، حقیقی مسلمان وہ ہے کہ جو دنیا پرست نہ ہو، لیکن دنیا میں پروردگار عالم کی نعمتوں سے استفادہ کرے اور انہیں آخرت کے لئے اپنا زاد راہ قرار دے اور خداوند متعال سے اپنے لئے دنیا و آخرت کی خیر و فلاح طلب کرے۔ [3]

اس وادی میں، ایسے افراد بھی پائے جاتے ہیں کہ جنہوں نے افراط و تفریط کی راہ طے کی ہے اور دین کے صرف ایک پہلو پر توجہ کی ہے اور اس کی دوسری تعلیمات کے بارے میں غفلت سے کام لیا ہے۔

ایسے گروہ میں سے بعض افراد نے دین کے صرف دنیوی پہلو، جیسے: عام نظم و انتظام برقرار کرنے، حکومت تشکیل دینے، کشاورزی کی فعالیتوں، تجارتی سرگرمیوں اور علم و دانش میں ترقی کرنے کے بارے میں غور کیا ہے، اور لاشعوری طور پر اس حقیقت سے غافل رہے ہیں کہ یہ تمام چیزیں لافانی زندگی بلکہ اس سے برتر یعنی رضائے الہی حاصل کرنے کا پیش خیمہ ہیں اور ان کی بذات خود کوئی قدر و منزلت نہیں ہے۔

ایک دوسرے گروہ کے افراد نے دین اسلام کو صرف معنوی پہلوؤں اور ترک دنیا تک محدود سمجھا ہے اور اجتماعی زندگی کی ضروری اور لازم و ملزوم سرگرمیوں کو ترک کر کے اپنے آپ کو دوسروں کے لئے بوجھ بناتے ہیں اور تعجب کی بات ہے کہ ایسے افراد میں سے بعض لوگ ترک دنیا کے بہانہ سے اپنی دنیا پرستی کی خواہشات کو پورا کرنے کے ہیچھے پڑے ہیں۔

مذکورہ بیان کے پیش نظر ہم آپ کے سوال کی طرف پلٹ کر اس کے جواب کے طور پر مندرجہ ذیل دو محوروں پر تحقیق و بحث کرتے ہیں:

۱۔ چونکہ صدر اسلام کی ابتدائی صدیوں کے دوران اونی لباس ارزان ترین لباس شمار ہوتا تھا، اس لئے عام طور پر غریب اور کم درآمد والے افراد اس قسم کے لباس سے استفادہ کرتے تھے۔ اس قسم کا لباس زیب تن کرنا اگر اپنی نفسانی خواہشات سے مقابلہ اور مبارزہ کرنے اور دنیا کو حقیقی معنوں میں حقیر سمجھنے کے لئے ہوتا، تو اس میں کوئی حرج نہیں تھا۔ اس سلسلہ میں حضرت ابوذر غفاریؓ جیسی عظیم شخصیت اور زاہد زمان فرماتے تھے: ”دوپہر اور شام کے لئے روٹی کے دو لقمے اور لباس زیب تن کرنے کے لئے اونی کپڑے کے دو ٹکڑے، ایک لونگی کے طور پر اور دوسرے کو شانوں پر رکھنے کے لئے، میرے پاس ہوں، تو مجھے دنیا سے کیا واسطہ ہے؟“ [4]

حضرت ابوذر غفاریؓ، اپنے اس کلام سے لوگوں کو سنانا چاہتے تھے کہ، ضرورت کی صورت میں انسان کم از کم پر اکتفا کرسکتا ہے، لیکن اپنے دین کو دنیا کے عوض سودا نہیں کرتا اور اس کے یہ معنی نہیں تھے کہ وہ خداوند متعال کی نعمتوں سے استفادہ کرنے کو حرام سمجھتے تھے۔ چونکہ ہم جانتے ہیں کہ حضرت ابوذر غفاریؓ، حتی جلا وطنی کے دوران بھی اگر چہ مختصر سرمایہ کے مالک تھے، لیکن وہ اپنے اور اپنے اہل و عیال کی ضروریات زندگی کو خود پورا کرتے تھے۔ [5]

اس کے بعد مسلمانوں کے ایک گروہ کے افراد، زہد و تقویٰ اور ترک دنیا کے موضوع کے بارے میں افراط سے کام لے کر اس قدر آگے بڑھے کہ اونی کپڑا زیب تن کرنے کو مسلمانی کا مظہر سمجھ کر، حتی ائمہ اور بزرگان دین کو بھی اس کی رعایت نہ کرنے پر تنقید کا شکار بنانے لگے۔ [6]

بہ الفاظ دیگر، ایسے افراد نے اسلام کی طرف سے سفارش کئے گئے حقیقی زہد و تقویٰ کو زہد فروشی اور مرید بازی کی دکان میں تبدیل کیا اور شعوری یا لاشعوری طور پر دنیا کے ایسے پھندے میں پھنس گئے کہ بظاہر اس سے اجتناب کرتے تھے!

چونکہ ”تصوف“ ایک ایسا لفظ ہے، جس کی اصل ”صوف“ اور اس کے معنی اون ہیں اس گروہ کے پشمنہ (اون) پوش، رفتہ رفتہ ”صوفیہ“ یا ”متصوفہ“ کے نام سے پہچاننے لگے اور ان کا مکتب ”تصوف“ کے نام سے مشہور ہوا۔ حالیہ صدیوں کے دوران درویش اور ”خراباتی“ وغیرہ جیسے نام بھی ان افراد کو پہچاننے کے لئے استعمال ہوتے ہیں اور ”خانقاہ“، ”می“، ”پیر“ اور ”قلندر“ جیسی اصطلاحات بھی ان کے مکتب میں ایک خاص اہمیت کی حامل ہیں۔

دوسری جانب، ہمیں جاننا چاہی کہ ”تصوف“ کی تعلیمات میں صرف پشمنہ (اون) پوشی پر اکتفا نہیں کیا گیا

ہے، بلکہ زمانہ گزرنے کے ساتھ ساتھ، اس مکتب کے مشایخ کی طرف سے ان کے مریدوں کے لئے رفتار و کردار کے دوسرے معیار بھی اعلان کئے گئے ہیں، کہ ان میں سے بعض شرعی اور دینی استناد سے عاری ہیں، لیکن بعض ایسے اعمال بھی پائے جاتے ہیں، جو قرآن مجید اور شرعی قواعد کے زمرے میں آتے ہیں۔ اس سلسلہ میں، بعض اوقات شرعی اصولوں پر مبنی اعمال بھی، دخل و تصرف کے نتیجہ میں ایک بدعت میں تبدیل ہوتے ہیں! مثال کے طور پر چالیس دن تک اخلاص عمل کا مظاہرہ کرنا، جو روایتوں میں بیان کیا گیا ہے۔ [7] اور اس کے نمایاں نتائج نکلتے ہیں، لیکن نام نہاد صوفیوں نے اسے ”چلہ بیٹھنے“ میں تبدیل کیا ہے اور اس کے ساتھ کچھ خاص آداب کا اضافہ کیا ہے کہ ان میں سے بعض آداب شرع مقدس کے مطابق نہیں ہیں۔ نتیجہ کے طور پر ”تصوف“، ”صحیح شرعی رفتار“ اور ”سلیقہ پر مبنی غلط بدعت“ کے ایک مرکب میں تبدیل ہوا ہے۔ [8] اس امر کا یہ نتیجہ نکلا ہے کہ جو مسلمان خودسازی اور خداوند متعال اور معصومین (ع) کی سفارش کئے گئے احکام و دستورات پر عمل کرتے ہیں، کے خلاف بھی بعض ظاہر بین اور کج فہم افراد کی طرف سے ”صوفی گرائی“ اور ”درویش مآبی“ کا الزام لگایا جاتا ہے۔

مذکورہ مطالب کے پیش نظر، ایک جانب، اگر چہ تصوف کی بعض تعلیمات، جیسے: ظاہر شکل و شمائل قابل اعتماد دینی استناد پر مبنی نہیں ہیں، لیکن ”تصوف“ کی تمام تعلیمات کو یکسر مسترد یا تائید نہیں کیا جاسکتا ہے، بلکہ اس کے ہر حصہ پر الگ سے تحقیق کرنی چاہئیے اور دوسری جانب، یہ مناسب نہیں ہے کہ ہر اس مسلمان پر صوفی گری کا الزام لگایا جائے، جو معنوی پہلو اور خودسازی کے طریقوں پر زیادہ توجہ کرتا ہو۔ ۲۔ ہم بخوبی جانتے ہیں کہ آیت اللہ سید روح اللہ خمینی (رہ) ایک ایسے شخص تھے، جنہوں نے ابتدائی جوانی سے معنوی خودسازی کی راہ پر قدم رکھا تھا اور انہوں نے اس طریقہ کار کو اپنی زندگی کے آخری لمحات تک محفوظ رکھا۔ اس لحاظ سے ان کے کلام اور اشعار میں بعض اوقات صوفیوں جیسے مطالب اور اصطلاحیں پائی جاتی ہیں کہ پہلی اور سرسری نگاہ میں ان کا تماثل ”تصوف“ کی طرف لگتا ہے، مثال کے طور پر موصوف کے مندرجہ ذیل اشعار:

کشکول فقر شد سبب افتخار ما
ای یار دلفریب بیفزای افتخار
ما ریزہ خوار صحبت رند قلندریم
با غمزہ ای نواز دل پیر جیرہ خوار [9]
اور یا:
ای پیر مرا بہ خانقاہی برسان
یاران ہمہ رفتند براہی برسان [10]
صوفی! ز رہ عشق صفا باید کرد
عہدی کہ نمودہ ای وفا باید کرد [11]

اگر چہ مذکورہ اشعار اور ان میں استعمال کی گئی اصطلاحوں سے لگتا ہے کہ موصوف کا تماثل ”تصوف“ کی طرف تھا، لیکن جلد بازی میں یکطرفہ فیصلہ نہیں لینا چاہئیے، بلکہ اس امر کی طرف توجہ کرنا ضروری ہے کہ ان اشعار میں استعمال کی گئی اصطلاحات، کچھ ایسے حقائق کی طرف اشارہ ہے، کہ شائد انہیں کھلم کھلا بیان نہیں کیا جاسکتا تھا، ورنہ ہم جانتے ہیں کہ آیت اللہ سید روح اللہ خمینی (رہ) نے اپنی پوری زندگی میں نہ کوئی

کشکول اپنے شانوں پر اٹھایا ہے اور نہ کسی خانقاہ میں جاتے تھے اور دوسری جانب موصوف کے دوسرے کلام پر بھی توجہ کرنے کی ضرورت ہے تاکہ آخری نتیجہ حاصل کیا جاسکے۔ اس سلسلہ میں موصوف کے کچھ اور اشعار پائے جاتے ہیں، جن میں نام نہاد صوفی گرائی کی مخالفت کی گئی ہے، مثال کے طور پر مندرجہ ذیل اشعار ملاحظہ ہوں:

صوفی از وصل دوست بی خبر است

صوفی بی صفا نمی خواهم [12]

اوریا:

عشقت از مدرسه و حلقه صوفی راندم

بندہ حلقہ بگوش در خمارم کرد [13]

اس کے علاوہ:

با صوفی و با عارف و درویش بجنگیم

پرخاشگر فلسفه و علم کلامیم [14]

مذکورہ بظاہر متضاد اشعار کے بارے میں کیا کرنا چاہئیے؟! اور سر انجام، کیا امام خمینی (رہ) "تصوف" کو قبول کرتے تھے یا اس سے اجتناب کرتے تھے؟

اس کے جواب میں کہنا چاہئیے کہ: چنانچہ پہلے حصہ میں بھی بیان کیا گیا کہ "تصوف" کی وہ تعلیمات جو شرع مقدس کے مطابق ہیں اور ایک حقیقی مسلمان کو معنوی خودسازی کے لئے ان سے استفادہ کرنا چاہئیے، کی آیت اللہ سید روح اللہ خمینی (رہ) تائید فرماتے تھے اور موصوف سفارش کرتے تھے کہ: "ہمیں اس کا ایمان رکھنا چاہئیے کہ مومن کے ساتھ خدا کے مناجات کیا ہیں۔ مناجات کا ایمان رکھیں، ان کا انکار نہ کریں، یہ نہ کہیں کہ یہ درویشوں کا کلام ہے۔ یہ تمام مسائل قرآن مجید میں ہیں اور ظرافت کے ساتھ ہماری دعاؤں کی کتابوں میں ائمہ اطہار (ع) سے نقل کئے گئے ہیں، یہ تمام مسائل موجود ہیں، قرآن مجید کی جیسی لطافت میں نہیں، پھر بھی اچھی صورت میں ہیں۔۔۔ جن لوگوں نے بعد میں ان اصطلاحات سے استفادہ کیا ہے، شعوری یا لاشعوری طور پر انہوں نے انہیں قرآن مجید اور احادیث سے لیا ہے اور ممکن ہے کہ وہ ان کی اصل سند کو بھی نہ جانتے ہوں۔" [15]

اس بنا پر، آیت اللہ سید روح اللہ خمینی (رہ) کے نظریہ میں "صوفی" اور "درویش" کی نشانیوں کی موجودگی کی وجہ سے ڈر کر معنوی خودسازی کو نہیں چھوڑنا چاہئیے۔ لیکن اس کے یہ معنی نہیں ہیں کہ آیت اللہ سید روح اللہ خمینی (رہ) صوفیوں کے تمام رفتار و کردار کی تائید کرتے ہیں۔

امام خمینی (رہ) نے انقلاب سے دسیوں سال پہلے اپنی جوانی کے زمانہ (۱۹۳۸ء) میں تحریر کئے گئے اپنے ایک خط میں یوں سفارش کی ہے:

(نام نہاد) "ارباب تصوف و عرفان کی دلفریب باتوں پر خوشحال نہ ہونا، اور خرقہ پوشوں کے دعویٰ اور بیہودہ باتوں کے فریب میں نہ آنا۔ [16] اور دسیوں سال بعد ۱۹۸۲ء میں اپنے بیٹے حجة السلام والمسلمین سید احمد خمینی کو خودسازی کے بارے میں تاکید کے ساتھ سفارش کرتے ہیں، لیکن اس کے ضمن میں سفارش فرماتے ہیں: "جو کچھ میں نے کہا اس کے یہ معنی نہیں ہیں کہ معاشرہ کی خدمت انجام دینے سے کنارہ کشی کروگے اور گوشہ نشینی کر کے لوگوں کے لئے بوجھ بن جاؤ گے، یہ جاہلوں یا دکاندار درویشوں کی صفات ہیں۔" [17]

آیت اللہ سید روح اللہ خمینی (رہ) ایک دوسری سفارش میں اپنی بہو سید احمد خمینی کی شریک حیات سے

یوں خطاب فرماتے ہیں: ”میں مدعیوں کی صفائی پیش کرنا نہیں چاہتا ہوں کہ: ممکن ہے ان کا خرقہ آگ کا مستحق ہو، میں چاہتا ہوں کہ تم اصل معنی اور معنویت کا انکار نہ کروگی، وہی معنویت کہ جس کا ذکر کتاب و سنت میں آیا ہے اور اس کے مخالفوں نے ان سے چشم پوشی کی ہے یا جاہلانہ توجیہ کی ہے۔“ [18]

آیت اللہ سید روح اللہ خمینی (رحمہ) نے افراط و تفریط پر مبنی نظریات کی تنقید کی ہے اور اعمال کے قبول ہونے کے معیار کو افراد کی نیتیں اور معنوی محرکات جانتے ہیں، نہ ان کی خاص رفتار اور ظاہری شکل و شمائل، اس تعبیر کے ساتھ فرماتے ہیں: ”میرے بیٹے! صوفیانہ گوشہ نشینی، حق سے ملحق ہونے کی دلیل نہیں ہے، اور نہ معاشرہ اور حکومت تشکیل دینے کے لئے قدم بڑھانا، اس کی دلیل ہے۔ حق سے دور ہونا، ان کے اعمال و محرکات میں مضمر ہے، ممکن ہے عابد و زاہد بھی ابلیس کے پھندے میں پھنس جائیں۔“ [19]

اس لئے اگر ہم آیت اللہ سید روح اللہ خمینی (رحمہ) کا کوئی ایسا کلام دیکھیں جس سے ظاہری ”تصوف“ اور ”درویش مآبی“ کی مہک آتی ہو، تو ہمیں اسے نام نہاد صوفیوں اور درویش مآبوں کی تائید نہیں سمجھنا چاہئیے بلکہ ہمیں اس کی قرآن و سنت کے مطابق جانچ کرنی چاہئیے۔

-
- [1] انعام، 32؛ یونس، 24؛ عنکبوت، 64؛ محمد، 36؛ حدید، 20 و صدھا آیہ دیگر۔
- [2] عراف، 32؛ بقرہ، 168 و 172؛ مائدہ، 88؛ انعام، 141؛ ملک، 15 و ...
- [3] بقرہ، 201، ”ربنا آتانا فی الدنیا حسنة و فی الآخرة حسنة و قنا عذاب النار“۔
- [4] کلینی، محمد بن یعقوب، کافی، ج 2، ص 134، ح 17، دار الکتب الإسلامیة، تہران، 1365 ش۔
- [5] مجلسی، محمد باقر، بحار الأنوار، ج 22، ص 429، ح 37، مؤسسة الوفاء، بیروت، 1404 ق۔
- [6] کافی، ج 5، ص 65، ح 1۔
- [7] ایضا، ج 2، ص 16، ح 6۔
- [8] تصوف کی پیدائش اور اس کے پھیلاؤ کے بارے میں مزید معلومات حاصل کرنے کے لئے آپ ڈاکٹر عبدالحسین زرین کی تالیف شدہ کتاب: ”جستجو در تصوف ایران“ کا مطالعہ کرسکتے ہیں۔
- [9] بادۂ عشق، ص 40، مؤسسہ تنظیم و نشر آثار خمینی، تہران، 1368 ش۔
- [10] ایضا، ص 77۔
- [11] صحیفہ امام، ج 18، ص 444، مؤسسہ تنظیم و نشر آثار خمینی، تہران، 1386 ش، چاپ چہارم۔
- [12] بادۂ عشق، ص 29۔
- [13] ایضا، ص 33۔
- [14] ایضا، ص 55۔
- [15] صحیفہ امام، ج 17، ص 458۔
- [16] صحیفہ امام، ج 1، ص 18۔
- [17] صحیفہ امام، ج 18، ص 511۔ ”کل بر خلق خدا“ بہ معنای سربار جامعہ و ”جاہلان متنسک“ بہ معنای افرادی ہستند کہ بدون دانش کافی،
- [18] صحیفہ امام، ج 18، ص 453۔
- [19] صحیفہ امام، ج 18، ص 512۔